

ሰንበት ዘክስተምህሮ

ሰነ 21 2007 ዓ.ም (6/28/2015)

መዝሙር፡ ናክብር ሰንበት በጽድቅ።

ንባባት፡ 2ቆሮ 5:14-17፣ ፫ዮሐ 1፡1-ፍ፣ (ኢዮብ 3፡1-11) ግ.ሐ.14፡20-ፍ፣ ማር.4፡35-41

ምስባክ፡ አንተ እግዚአ መሐሪ ወመስተሣህል፣ ርኑቀ መዓት ወብዙሃ ምሕረት ወጻድቅ፣ ነጽር ላዕሌየ ወተሣሃለኒ። “ንሰኻ ኦጎይታ መሐርን አጸባቅን ኢኻ፣ ካብ መቐጻዕቲ ርሑቕ ብዓል ብዙሕ ምሕረትን ጻድቅን ኢኻ፣ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳዕ ብኣተ ክረምት 25 ሰነ ዘሎ ኣብ ስርዓት ሉጡርግያና ዘክስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙር፡

“ሰንበቱ ነኽብር ስርዓቱ አይንሕደግ ንኣኡ ጥራሕ እዩ ሃሌ ሉያ፣ ጻድቕ እዩ ኣብ መንግስቱ ኸአ ጽድቂ ይፈርድ፣ ንግሆ ከም ዝወግሕ ይገብር ምስ ወግሒ ኸአ ምሕረቱ ይህበና፣ አምላኽና አምላኽ ድኅነት እዩ ዝስኣኖ የብሉን፣ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ኅዳር እውን ይዝመር እዩ።

ቅድስት ቤተ ክርስቲያን ንኹልና ደቃ በዚ ብሩኽ ሰንበት ኣብዚ ዝተነበና ቃል አምላኽ መሰረት ገራ ክተዘኻኸር እትደሊ ኣብ ዕለታዊ ሕይወትና ሓቦ ለቢስና ክንጉዓዝ ክርስቶስ ወላ እውን ኣብ እዋን ግላዊ ማዕበል ሕይወትና ኣብ መንጎና ከምዘሎ ክንሓስብ። ኣብዚ መሰረት ገርና ነቲ ፈቃር አምላኽና ኩሉ ጊዜ በቲ ዝሃበና ክነመስግኖ ከምኡ በቲ ጸግኡን ፍቕሩን ምሳና ብምህላዉ ናቱ ኮና ክነብር ክሕግዘና ክንልምኖ ተዘኻኸርና።

ልዕሊ ኹሉ ንአምላኽ ሰሪዕካ ምኽኣል።

ኣብ ቅዱስ መጽሓፍ ብምድግጋም ዝግለጸልና አምላኽ ፈጣሪና ከምዝኾነ ብዘይካ አምላኽ ሕይወትና ትርጉም ከምዘይብሉ ይነግረና። አምላኽ ንኹሉ ባህርያውን መልዕልተ ባህርያውን ግዙፍን ረቂቕን ነገራት ኣብዚ ዓለምና ዝኸውን ኩሉ ነገር ክቆጻጸር ኃይሊ/ክእለት አለዎ። ምሉእ ዓለም ኣብ ኢዱ ይጭብጦ በዚ ኸአ ንጉዕዞ ሕይወትናን ንታሪኽ ዓለምናን ይመርሕ። ንሱ ምእስ ጊዜ ብዝበለጸ ኣብ ሕይወትናን ኣብ ምሉእ ታሪኽ ዓለምናን ከምዝኣቱ ይፈልጥ እዩ። እዚ ኣብ ሕይወቱ ብዙሓት ኣበውን ሓዋርያትን ተራእዩ እዩ። ኣብ ቀዳመይቲ መልእኽቲ ጳውሎስ ዝተነበት ከም ዝሰማዕናዮ “አምላኽ ንኹሉ ንኣና ደቁን ኣብ ዓለምናን ዘሎ ዝገብር ካብ ፍቕሪ ተላሂሉ እዩ” ይብል። ነቲ ሓደ ወዱ ኣብቲ ምቹእ እዋን ምእንቲ ድሕነት ኩሉ በጃ ክሓልፍ እሞ ኩሉ ክሕደስ ደልዩ ልኢኹልና።

አምላኽ ዘይመርሖ ሕይወት ፍሉይ መለለዩ አለዎ “ፍርሒ ጭንቀት፣ ሓቂ ዘይምዝራብ፣ ህውከት፣ ሓሶት፣ ጭካኔ፣ ንሰባት ኣብቲ ንሳኻ ዝተጋገኻዮ ከምዝኣትዉ ምግባር ብሓጺሩ ንኹሉ ክፍኣተ ግብሪ ምግባር። ሕይወትና ከምቲ ቅዱስ ኦጎስጢኖስ ዝብሎ ነፍስና ንአምላኽ ምስ ረኽብት ጥራሕ እያ ዕረፍቲ እትረክብ። ካብ አምላኽ ዝተፈለየት ሕይወት ዕረፍቲ የብላን ሰላም የብላን ኩሉ ጸላኢ ኩሉ ኣንጻር ኮይኑ እዩ ዝርኣዩ። ኣብ ክፍኣተ ግብሪ ደቂ ማሕበር ክትገብር ለይትን መዓልቲን ትጽዕር ኸው ገለ ዝንጉዓት ምስ ረኽብት ዳንከራ ክፍኣት ክትወቅዕ ጸገም የብላን።

ሕይወተይ መን ይመርሱ አሎ ኢልና ክንርኢ እምብኣር ግቡእ እዩ። መራሒ ዘይብልና ክንከይድ ዘይክአል እዩ ምናልባት ዘሎናዮ ጉዕዞ ዘይንርኢ እንተ ሎና ሎሚ ክንርኢ ወይ እውን ገለ ሰይጣን ዝመርሱ ክፋኣት ሰባት ዘንጸላለውዎ ሕይወት ንመርሕ እንተ ኣሊና ክነስተውዕል ዓይኒ ሕልናና ክንከፍት ሎሚ እዮኑ እዩ። ንጉዕዞ ጸላም ሓዲግና ኣብ ብርሃን ክርስቶስ ክንኦቱ እም ነቲ ኣሰረይ ስዓብ ዝብል ለበውኡ ኣብ ግብሪ ክነርእዮ ጉዕዞ ሕይወትና ንርኣ።

ሕይወት ማዕበል ዝመልኦ እዩ። ኣብ ገለ እዋናት እዞም ማዕበላት ብርቱዓትን ክንርድኦምን ክንቆጻጸርምን ዘይንኽእል ይኹኑ። ኣብ ከምዚ ዝእመሰለ ሕይወት ፍርሕን ጭንቀትን ይወርሰና እም ሕይወት ትርጉም ንስእነሉ። ኣብ ገለ እዋናት እምነትና ኣብ ኣምላኽ እውን ነጥፍእ፣ ሓዲጉና ደርብዩና ኢልና ተስፋ ካብ ምቕራጽ ዝተላዕለ ኣብኡ ዘሎና እምነት ወይ ነጥፍኦ ወይ ኣይምወት ኣይ ሕያው ገርና ንነብር። እዞም ማዕበላት ብዝተፈላለዩ መልክዕ እዮም ዝመጽኡና። ኣብ ኪዳናዊ ሕይወት ዝገነፉና ይኽእሉ በምልክዕ ፈተናታት ክመጽኡና ይኽእሉ። ኣብ ደቅና ዝገነፈና ጸገማት፣ ኣብ ስራሕ፣ ኣብ ዓቕሚ ገንዘባዊ ትሕዝቶና፣ ኣብ ሕማቕ ጠባይትናን ባህርያትን፣ ወይ እውን ነውሕ ሕማማ ዝኾነ ፈውሲ ምጥቃም ምስ ሰኣነና እዝን ካልእን ዝተፈላለዩ ማዕበላት የምጽኡልና። ኣብ ገለ እዋን ከኣ ምስ ሰባት ጽቡቕ ርክብ ክንገብር ምስ ዘይክአልና ርክባትና ኩሉ ጊዜ ምስ ሓርፈፈ ምስ ኩሉ ንናኸስ ንብኣስ፣ ኣብ ዝፈተናዮ ኩሉ ምዕዋት ምስ ሰኣና እዚ ዝርዝር መወዳእታ የብሉን ግን እዚ ነቲ ኣብ መዓልታዊ ሕይወትና ዝገነፈና ሓቂ ዝገልጽ እዩ። ኩልና ክንእምና ዘሎና እዚ ኹሉ ኣብ ሕይወትና ብሓቂ ኣሎ በዚ ምኽንያት ከኣ ሕይወትና ብዘይ ዝኾነ ማዕበል ከም ዝነብር መረጋገጺ የብልናን፣ ካብ ዝኾነ ማዕበል ነጻ ኮና ክነብር ዘይክአል እዩ። እቲ ሰናይ ዜና ክርስቶስ ኩሉ ጊዜ ምሳና ክንዕወት ምእንቲ ኢሉ ምሳና ክምዘሎ መረጋገጺ ኣሎና።

ኢየሱስ ምሳና እንከሎ ማዕበል ሕይወትና ኣብ ተስፋ ቊርጸት የብጽሓን።

- ፍርሒ ነዲንቲ ልብና ስለ ዝሸፍኖ። ነቲ ምሳይ ዘሎ ኣምላኽ ክንዲ ዝርኢ ኣብ ዓቕመይን ኣብ ሓይለይን ጥራሕ ምስ ተመርኮስኩ ኸው እቲ ማዕበል እናበርተዐን እናፈራሕኩን እኽይድ እዚ ኹሉ ዝኸውን ንኹሉ ኣብ ኢድ ኣምላኽ ስለ ዘይሓደግኩ እዩ።
- እምነት ስለ እነጉድል። ብእምነት ዝምራሕ ሕይወት ነቲ ዘይክአል ብዓይኒ እምነት ስለ ዝርኢ ተስፋ ቊርጸት ኣብኡ ኣይርከብን እዩ ኸው ንዝመጽኦ ይምጻእ ክጸሮ ኣየጸግሞን እዩ ስለዚ ዓቢ እምነት ሒዝና ክንጉዓዝ የድሊ።

ኣብ ናይ ሎሚ ወንጌል ክልተ መሰረታውያን ሓቕታት ነዚ ዘሎና ጸገም ዝገልጽ ንረክብ።

1. መጀመርያ ክርስቶስ ኣብታ መርክብ ምሳኻ ኣሎ ስለዚ ናይ እቲ ማዕበል ኩነታት ከምኡ ነቲ ክትድሕን ኢልካ እትገብሮ ቃልሲ ጽቡቕ ገሩ ይፈልጥ እዩ። በዚ ምኽንያት ምስኡ እንከሎኻ ኣይትጠልቕን ኢኻ። ጨሪሹ ክኸውን ዘይክአል እዩ። ምሳኻ ክርስቶስ ክሳብ ዘሎ ዝኾነ ሓይሊ ወይ ዝኾነ ከሸንፈካ ዝኽእል ነገር የለን። ኣብ ሕይወትና ዝተፈላለዩ ፈተና ጸገም ክንገነፈና ይክአል እዩ ግን ንኹሉ ኣብ ኢድ ኢየሱስ ሓዲግና ንሕና እቲ ዝክአለና እንተ ገበርና ኣምላኽ ንዝተረፈ ባዕሉ ክኣሊ እዩ። ካባና ዝድለ በቲ ኣምላኽ ዝሃብና ጸጋ ዝክአለና ገርና ክንክእል ኣሎና።
2. ካልኣይ ተመክሮኻ ብዘየገድስ ኩሉ ጊዜ ኣብ ጉዕዞ መርክብካ እናመራሕካ ኣብ ማዕበል ኢኻ ዘሎኻ ስለዚ ንበይንኻ ነቲ ዝገነፈካ ማዕበል ክትስዕሮ ዘይክአል እዩ። ክርስቶስ ከምዚ ይብልና “ብዘይካይ ሓንቲ ክትገብሩ ኣይትኽእሉን ኢኹም”። ሓዋርያት ቅድሚ

ንኢየሱስ ምጽውዎም ንመርከቦም ክቆጻጸሩ ዝክአሎም ገሮም እዮም፤ እንተ ኾነ ሓንቲ ኸገብሩ ምስ ዘይክአሉ “መምህር ክንጠፍእዶ ግዲ የብልካን ኢኻ” እናበሉ አእውዮም። ሽዑ ክርስቶስ ኣብ ጸገሞም ኣትዩ ነቲ ዘፍርሖም ማዕበል ኣህዲእዎ። ኣብ መዝ 51:15 ከም ዘረጋግጸ “ብመዓልቲ ጸበባ ድማ ጸውዕኒ ኣነ ኸናግፈካ እየ ንሰኻውን ከተኸብረኒ ኢኻ” ዝብል ንረክብ እዚ ኸኣ ነቲ ኢየሱስ ዝገበሮ ዘመልክት እዩ።

ኣብ መጨረሻ ሰለስተ ነገራት ኣሎና ክንገብሮ ዝግብኣና፡

- ፩ያ ብፍርሒ ተዋሒጥና ኣብ ክንዲ ኮፍ ኢልና ነግሮምርምን ተስፋ ንቐርጽን ንጎይታና ዓው ኢልና ንጸውዓዮን ንዓድሞን ክሕግዘና። እዚ ኸኣ “ረድኤተይሲ ኻብቲ ሰማይን ምድርን ዝገበረ እግዚአብሔር እዩ ዝመጽእ” (መዝ 121:2) ከም ዝብሎ እዩ። ኣምላኽ ብተአምራት ንኹሉ ክገብረልና ንጽብ እንተ ኾና ገና ግርማ ትፈጥሮና ኣይትሰቕረናን ኣሎ ማለት እዩ። ክንድሕን ኣምላኽ ዝክአለና ክንገብሮ ይደልየና። ዝክአለና ምስ ገበርና ዝተረፈ ኣምላኽ ይምልኣልና። ተአምራት ንጽብ እንተ ኾና ኣምላኽ ካባና ርሑቕ እዩ ዘሎ።
- ፪ይ ኣብ እግዚአብሔር ኣምላኽ ኣብ ወልድ መንፈስ ቅዱስ ዘሎና እምነት ብቐጻሊ ክነርኢ ኣሎና። እዚ ኣብ ኣምላኽ ዘሎና እምነት እዩ ተስፋ ሂቡ ዘጽንዓናን ብምሕረቱ ከም እንድሕን ዝገብረና። እምነት ክንብል እንከሎና ኣምላኽ ነቲ ብክእለትና ክንገብሮ ዘይንኸእል ከምዝገብረልና ነቲ ንሕና ክንበጽሖን ክንሓስቦን ዘይንኸእል እንሱ ከምዝኸእል ኣሚና ዕለት ዕለት ዕለት ኣብኡ ዘሎና ተአምኖ ክንሕድስ ኣሎና።
- ፫ይ ኩሉ ጊዜ በቲ ዘሎናዮ ንኣምላኽ እናመስገና ክነብር ኣሎና። ከምዚ ኣብ መዝ. 106: 1 ዝብሎ “ንእግዚአብሔር ኣመስግንዎ፤ እግዚአብሔር ሰናይ እዩ፤ ምሕረቱውን ንዘለዓለም ይነብር እዩ እሞ ኣመስግንዎ” ዝብሎ ገርና ነቲ ፈቃር ኣምላኽና ዕለት ዕለት ክነመስግኖ ይግብኣና። ናይ ካልኣት ጸጋን ህያባትን ክንጥምት የብልናን በቲ ዘሎና ክነመስግን ነቲ ዘሎና ሰናይ ነገራት ክንርኢ ሽዑ ዕግበት ክህበና እዩ። ክርስትያን ብተስፋ እዩ ዝነብር ሰለዚ ተስፋና ኣብ ኣምላኽ ገርና ሕይወትና ክንመርሕ ኣሎና።
- ፬ይ ሰላም ህድኣት ዕረፍቲ ኣብ ኢየሱስ ጥራሕ እዩ ዝርከብ። ሓዋርያት ነዚ ዘንጊዖም ኣብ ካልኣም ደልዮማ እንተ ኾነ ኢየሱስ ኣብኡ ክምለሱ ነጊርዎም። ንሕና እውን ኣብዚ ዘሎናዮ ዓልም ዘናውጸና ዘሎ ማዕበላት ክሃድእ ኣብ ኢየሱስ ንመለስ። ንኢየሱስ ንለምኖ ማዕበላትና ክህድኣልና።

ነዛ ብዝተፈላልየ ማዕበል እትርበሽ ዘላ ሕይወትና ህድኣት ሰላም ዕረፍቲ ክትረክብ ኣብ ኢየሱስ ክነቐርባ ዝክአለና እናገበርና ክንጽሊ ክንልምን እዋኑ እዩ። “ለምኑ ክውሃበኩም፤ ኳሕኩሑ ክኸፈተልኩም” ዝበለ ኢየሱስ ሎሚ እውን ብልቢ ብእምነት ክንሓቶ ይደልየና ኣሎ። ጉዕዞ ሕይወትና ንበይንና ኣይንምርሓዮ ምስ ኢየሱስ ንጉዓዝ ሽዑ ንሱ ኣብ ቦታ ሓጎስን ተስፋን ቅሳነትን ከብጽሓና እዩ።

ኦ ኢየሱስ መድኃኒና ኣብ ጽንኩር እዋን ሕይወትና ምሳና ኩን ክንርእየካ ዓይኒ ሕልና ሃበና ክነለልይክ ምልክትካ ልኦኸልና ንበሎ።

ኣባ ንጉሠ ፍሥሓ